

32005D0636

L 228/14

IL-ĠURNAL UFFIĊJALI TA' L-UNJONI EWROPEA

3.9.2005

DEĊIŻJONI TAL-KUMMISSJONI

ta' l-1 ta' Settembru 2005

dwar kontribut finanzjarju mill-Komunità lejn servej ta' bażi dwar il-prevalenza tas-Salmonella fil-qatgħat tal-brojlers ta' Gallus gallus li jrid jitwettaq fl-Istati Membri

(notifikata taħt dokument numru C(2005) 3276)

(2005/636/KE)

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jstabbilixxi l-Komunità Ewropea,

Wara li kkunsidrat id-Deciżjoni tal-Kunsill 90/424/KEE tas-26 ta' Ġunju 1990 dwar in-nefqa fil-kamp veterinarju ⁽¹⁾, u b'mod partikolari l-Artikolu 20 tagħha,

Billi:

- (1) Billi skond id-Deciżjoni 90/424/KEE, il-Komunità għandha tiehu jew tassisti lill-Istati Membri halli jieħdu l-miżuri tekniċi u xjentifiċi neċessarji għall-iżvilupp tal-leġiżlazzjoni veterinarja u għall-iżvilupp ta' l-edukazzjoni jew it-taħriġ veterinarju.
- (2) Skond l-Artikolu 4 tar-Regolament (KE) Nru 2160/2003 tal-Parlament Ewropew u tal-Kunsill tas-17 ta' Novembru 2003 dwar il-kontroll tas-salmonella u ta' aġenti zoonotiċi speċifikati oħrajn li jingarru ma' l-ikel ⁽²⁾, għandha tiġi stabbilita mira Komunitarja għat-tnaqqis tal-prevalenza tas-salmonella f'popolazzjonijiet ta' qatgħat ta' brojlers ta' *Gallus gallus* ("brojlers") sa tmien l-2006.
- (3) Sabiex tiġi ffissata l-mira Komunitarja, jeħtieġ li tkun disponibbli *data* komparabbli dwar il-prevalenza tas-salmonella fil-popolazzjonijiet tal-brojlers fl-Istati Membri. Dan it-tip ta' informazzjoni mhix disponibbli u għaldaqstant għandu jsir servej speċjali sabiex tiġi mmoniterjata l-prevalenza tas-salmonella fil-brojlers matul perjodu xieraq sabiex jiġu kkunsidrati l-varjazzjonijiet stagjonali possibbli.
- (4) Is-servej għandu jipprovdli l-informazzjoni teknika neċessarja għall-iżvilupp tal-leġiżlazzjoni veterinarja Komunitarja. B'kunsiderazzjoni ta' l-importanza tal-għbir tad-*data* komparabbli dwar il-prevalenza tas-salmonella fil-brojlers fl-Istati Membri, dawn għandhom jingħataw kontribut finanzjarju mill-Komunità għall-implimentazzjoni tar-rekwiziti speċifiċi tas-servej. Jixraq li 100 % ta' l-ispejjeż imġarrba għat-testijiet fil-laboratorju jiġu rimborżati soġġetti għal limitu ta' nfiq. L-ispejjeż l-oħra kollha bħat-teħid tal-kampjuni, l-ivvjagġar, l-amministrazzjoni, eċċ.

m'għandhom ikunu eliġibbli għal ebda kontribut finanzjarju Komunitarju.

- (5) Għandu jingħata kontribut mill-Komunità dment li s-servej jitwettaq skond id-dispożizzjonijiet rilevanti tal-ligi Komunitarja u suġġett li jkun konformi ma' ċerti kundizzjonijiet oħra.
- (6) Jingħata kontribut finanzjarju mill-Komunità sakemm l-azzjonijiet previsti jitwettqu b'mod effettiv u jekk l-awtoritajiet ifornu l-informazzjoni kollha neċessarja fil-limiti ta' żmien previsti.
- (7) Jeħtieġ li tiġi ċċarata r-rata li għandha tintuża għall-konverżjoni ta' l-applikazzjonijiet għall-hlas imressqa fil-muniti nazzjonali kif imfisser fl-Artikolu 1(d) tar-Regolament tal-Kunsill (KE) Nru 2799/98 tal-15 ta' Diċembru 1998 li jstabbilixxi arrangamenti agromonetarji għall-euro ⁽³⁾.
- (8) Il-miżuri previsti f'din id-Deciżjoni huma skond l-opinjoni tal-Kumitat Permanenti dwar il-Katina Alimentari u s-Saħħa ta' l-Annimali,

ADOTTAT DIN ID-DEĊIŻJONI:

Artikolu 1

L-għan tas-servej u dispożizzjonijiet ġenerali

1. Għandu jitwettaq servej sabiex tiġi evalwata l-prevalenza tas-*Salmonella* spp. madwar il-Komunità fil-qatgħat ta' brojlers ta' *Gallus gallus* ("brojlers") li jittieħdu l-kampjuni minnhom tliet gimgħat qabel jinħarġu mill-istabbiliment agrikolu magħżul sabiex jittieħdu għall-qatla ("is-servej").
2. Ir-riżultati tas-servej għandhom jintużaw sabiex jiġu ffissati l-miri Komunitarji kif previst fl-Artikolu 4 tar-Regolament (KE) Nru 2160/2003.
3. Is-servej għandu jkopri perjodu ta' sena li jibda mill-1 ta' Ottubru 2005.
4. Għall-finijiet ta' din id-Deciżjoni, "l-awtorità kompetenti" għandha tkun l-awtorità jew l-awtoritajiet ta' Stat Membru kif iddeżinjat skond l-Artikolu 3 tar-Regolament (KE) Nru 2160/2003.

⁽¹⁾ ĠU L 224, 18.8.1990, p. 19. Deciżjoni kif emendata l-aħħar mir-Regolament (KE) Nru 806/2003 (ĠU L 122, 16.5.2003, p. 1).

⁽²⁾ ĠU L 325, 12.12.2003, p. 1. Regolament kif l-aħħar emendat mir-Regolament tal-Kummissjoni (KE) Nru 1003/2005 (ĠU L 170, 1.7.2005, p. 12).

⁽³⁾ ĠU L 349, 24.12.1998, p. 1.

Artikolu 2

Qafas għat-tehid tal-kampjuni

1. It-tehid tal-kampjuni għall-finijiet tas-servej għandu jiġi organizzat mill-Istati Membri u għandu jitwettaq mill-1 ta' Ottubru 2005 fi stabbilimenti agrikoli li fihom talanqas 5 000 tajra. F'kull stabbiliment agrikolu magħżul, għandhom jittiehdu l-kampjuni minn qatgħa waħda ta' l-età adatta.

Madankollu, f'pajjiżi fejn in-numru kkalkulat ta' qatgħat li għandhom jittiehdu l-kampjuni minnhom jisboq in-numru ta' stabbilimenti agrikoli disponibbli b'talanqas 5 000 tajra, sabiex jinkiseb in-numru kkalkulat ta' qatgħat, jistgħu jittiehdu l-kampjuni minn massimu ta' erba' qatgħat fl-istess stabbiliment agrikolu. Fejn possibbli, kull waħda mill-qatgħat addizzjonali minn stabbiliment agrikolu wiehed għandha tkun minn maqjel tal-brojlers differenti u l-kampjuni għandhom jittiehdu fi staġuni differenti.

Jekk in-numru ta' qatgħat li minnhom iridu jittiehdu l-kampjuni xorta ma jkunx biżżejjed, jistgħu jintgħażlu wkoll stabbilimenti agrikoli progressivament iżgħar sakemm jinkisbu, fejn possibbli, talanqas 154 qatgħa.

Jekk in-numru ta' qatgħat li minnhom iridu jittiehdu l-kampjuni xorta ma' jkunx biżżejjed, jistgħu jittiehdu l-kampjuni minn aktar minn erba' qatgħat fl-istess stabbiliment agrikolu, b'konċentrazzjoni fuq l-akbar stabbilimenti agrikoli.

Fil-każ ta' pajjiżi fejn anqas minn 80 % tat-tjur jinżammu fi stabbilimenti agrikoli b'aktar minn 5 000 tiġieġa tal-brojler, stabbilimenti agrikoli progressivament iżgħar jistgħu jintgħażlu mill-bidu.

2. It-tehid tal-kampjuni għandu jsir mill-awtorità kompetenti jew taht is-supervizzjoni tagħha.

Artikolu 3

Id-detezzjoni tas-Salmonella spp u l-klassifikazzjoni abbażi tas-serotip ta' l-iżolati relevanti

1. Id-detezzjoni tas-Salmonella spp u l-klassifikazzjoni abbażi tas-serotip ta' l-iżolati relevanti għandhom jitwettqu fl-laboratorji referenzjarji nazzjonali għas-salmonella.

Madankollu, fejn xi laboratorju referenzjarju nazzjonali ma jkunx jiflaħ għat-twettiq ta' l-analiżi kollha jew jekk dan ma jkunx il-laboratorju li rutinament iwettaq id-detezzjoni, l-awtoritajiet kompetenti jistgħu jinnominaw numru limitat ta' laboratorji oħrajn li jkunu involuti fil-kontrolli uffiċjali tas-salmonella halli dawn iwettqu l-analiżi.

Dawk il-laboratorji għandu jkollhom esperjenza ppruvata fl-użu tal-metodu ta' detezzjoni rekwiżit, għandhom jimplementaw sistema ta' assikurazzjoni tal-kwalità li tkun konformi ma' l-istandard ta' l-ISO 17025, u għandhom ikunu sorveljati mill-laboratorju referenzjarju nazzjonali.

2. Id-detezzjoni tas-Salmonella spp. għandha titwettaq skond il-metodu rrakkomandat mil-laboratorju referenzjarju Komunitarju għas-salmonella.

3. Il-klassifikazzjoni abbażi tas-serotip ta' l-iżolati relevanti għandha titwettaq skond l-iskema Kaufmann-White.

Artikolu 4

Il-ġbir tad-data, l-evalwazzjoni u r-rappurtar

1. L-awtorità nazzjonali responsabbli mit-thejjija tar-rapport nazzjonali annwali skond l-Artikolu 9(1) tad-Direttiva 2003/99/KE ⁽¹⁾ għandha tiġbor u tevalwa r-riżultati miksuba skond l-Artikolu 3 ta' din id-Deciżjoni abbażi tal-qafas għat-tehid tal-kampjuni msemmi fl-Artikolu 2 tagħha, u għandha tirrapporta d-data neċessarja kollha u l-evalwazzjoni tagħha lill-Kummissjoni.

2. Id-data relevanti miġbura għall-finijiet tas-servej għandha tiġi fornuta mill-Istati Membri lill-Awtorità Ewropea għas-Sigurtà Alimentari, fuq talba tal-Kummissjoni.

3. Id-data u r-riżultati kumplessivi nazzjonali għandhom ikunu disponibbli pubblikament f'għamla li tiżgura l-kunfidenzjalità.

Artikolu 5

Speċifikazzjonijiet tekniċi

Il-kompiti u l-attivitajiet imsemmija fl-Artikoli 2, 3 u 4 ta' din id-Deciżjoni għandhom jitwettqu b'mod konformi ma' l-ispeċifikazzjonijiet tekniċi pprezentati fil-laqgħa tal-Kumitat Permanenti dwar il-Katina Alimentari u s-Saħħa ta' l-Annimali tad-19 ta' Lulju 2005 kif ippubblikati fil-websajt tal-Kummissjoni [http://europa.eu.int/comm/food/food/biosafety/salmonella/index_en.htm].

Artikolu 6

L-ambitu tal-kontribut finanzjarju Komunitarju

1. Il-Komunità għandha tippovdi kontribut finanzjarju għall-ispejjeż imġarrba mill-Istati Membri għall-ittestjar fil-laboratorju, jiġifieri d-detezzjoni batterjoloġika tas-Salmonella spp. u l-klassifikazzjoni abbażi tas-serotip ta' l-iżolati relevanti.

2. Il-kontribut finanzjarju massimu mill-Komunità għandu jkun ta' EUR 20 għal kull test f'dik li hija detezzjoni batterjoloġika tas-Salmonella spp. u EUR 30 f'dik li hija klassifikazzjoni abbażi tas-serotip ta' l-iżolati relevanti.

3. Il-kontribut finanzjarju mill-Komunità m'għandux jaqbeż l-ammonti ffissati fl-Anness I għal tul il-perjodu tas-servej.

⁽¹⁾ ĠU L 325, 12.12.2003, p. 31.

*Artikolu 7***Il-kundizzjonijiet għall-ghotja ta' kontribut finanzjarju Komunitarju**

1. Il-kontribut finanzjarju previst fl-Artikolu 6 għandu jin-għata lill-Istati Membri sakemm is-servej ikun implimentat skond id-dispożizzjonijiet relevanti tal-liġi Komunitarja, inklużi r-regoli dwar il-kompetizzjoni u l-għoti ta' kuntratti pubbliċi, u sugġett għall-konformità mal-kundizzjonijiet li ġejjin:

- a) il-liġijiet, ir-regolamenti u d-dispożizzjonijiet amministrattivi meħtieġa sabiex jiġi implimentat is-servej għandhom jidhlu fis-sehh sa l-1 ta' Ottubru 2005;
- b) għandu jingħadda rapport dwar il-progress li jkopri l-ewwel tliet xhur tas-servej sal-31 ta' Jannar 2006;
- c) għandu jingħadda rapport finali sa mhux aktar tard mill-31 ta' Ottubru 2006 dwar l-eżekuzzjoni teknika tas-servej, flimkien ma' evidenza ta' verifika li turi l-ispejjeż imġarrba u r-riżultati miksuba matul il-perjodu mill-1 ta' Ottubru 2005 sat-30 ta' Settembru 2006; l-evidenza ta' l-ispejjeż magħmula għandha talanqas tinkludi l-informazzjoni stipulata fl-Anness II;
- d) is-servej għandu jiġi implimentat b'mod effettiv.

2. 50 % ta' l-ammont totali msemmi fl-Anness I jista' jithallas bil-quddiem fuq rikjesta ta' l-Istat Membru kkonċernat.

3. In-nuqqas ta' konformità mal-limitu ta' żmien fil-paragrafu 1(c) għandu jwassal għal tnaqqis progressiv tal-kontribut finanzjarju li jkollu jithallas, li jammonta sa 25 % ta'

l-ammont totali sal-15 ta' Novembru 2006, 50 % sa l-1 ta' Diċembru 2006 u 100 % sal-15 ta' Diċembru 2006.

*Artikolu 8***Ir-rata tal-kambju għal applikazzjonijiet f'muniti nazżjonali**

Ir-rata tal-kambju għal applikazzjonijiet sottomessi f'muniti nazżjonali f'xahar "n" għandha tkun dik għall-10 jum tax-xahar "n+1" jew ta' l-ewwel jum qabel dak il-jum li għalih tkun ikkwotata rata.

*Artikolu 9***Applikazzjoni**

Din id-Deciżjoni għandha tapplika mill-1 ta' Ottubru 2005.

*Artikolu 10***Id-destinatarji**

Din id-Deciżjoni hija indirizzata lill-Istati Membri.

Magħmul fi Brussell, nhar l-1 ta' Settembru 2005.

Għall-Kummissjoni

Markos KYPRIANOU

Membru tal-Kummissjoni

ANNEX I

Il-kontribut finanzjarju Komunitarju massimu lill-Istati Membri

(€)

Stat Membru	Ammont
Il-Belġju — BE	53 940
Ir-Repubblika Ċeka — CZ	50 605
Id-Danimarka — DK	46 545
Il-Ġermanja — DE	54 085
L-Estonja — EE	22 330
Il-Greċja — EL	54 375
Spanja — ES	55 390
Franza — FR	55 535
L-Irlanda — IE	49 300
L-Italja — IT	54 665
Ċipru — CY	45 675
Il-Latvija — LV	22 330
Il-Litwanja — LT	22 330
Il-Lussemburgu — LU	5 800
L-Ungerija — HU	50 605
Malta — MT	22 330
L-Olanda — NL	54 085
L-Awstrija — AT	51 620
Il-Polonja — PL	55 245
Il-Portugall — PT	54 085
Is-Slovenja — SI	51 040
Is-Slovakkja — SK	44 660
Il-Finlandja — FI	45 530
L-Iżvezja — SE	44 080
Ir-Renju Unit — UK	54 375
Totali	1 120 560

ANNEX II

**Rapport finanzjarju ċertifikat dwar l-implimentazzjoni ta' servej ta' bażi dwar il-prevalenza
tas-Salmonella spp. fil-qatgħat tal-brojlers Gallus gallus**

Perjodu ta' rappurtar: sa

Stqarrija dwar l-ispejjeż imġarrba fis-servej li huma eliġibbli għal kontribut finanzjarju Komunitarju:

Numru ta' referenza tad-Deciżjoni tal-Kummissjoni li tipprevedi l-kontribut finanzjarju Komunitarju:

Spejjeż imġarrba relatati ma' funzjonijiet fi/minn	Numru ta' testijiet	L-ispejjeż totali ta' l-ittestjar imġarrba matul il-perjodu tar-rappurtar (munta nazżjonali)
Batterjoloġija għas-Salmonella spp.		
Klassifikazzjoni abbażi tas-serotip ta' l-iżolati tas-Salmonella		

Dikjarazzjoni mill-benefiċjarju

Ahna niċċertifikaw li

- l-ispejjeż hawn fuq imsemmija huma ġenwini u ġew imġarrba fit-tweqqi tal-kompiti stabbiliti f'din id-Deciżjoni u kienu essenzjali għall-prestazzjoni kif jixraq ta' dawk il-kompiti;
- id-dokumenti kollha ta' evidenza li jixhdu l-ispejjeż huma disponibbli għal għanijiet ta' verifika.

Data:

Persuna responsabbli mil-lat finanzjarju:

Firma:
